

“Dövlət qeydiyyatına alınması tələb olunmayan fərdi məlumatların informasiya sistemləri”nin təsdiq edilməsi haqqında

AZƏRBAYCAN RESPUBLİKASI NAZİRLƏR KABİNETİNİN QƏRARI

“Fərdi məlumatlar haqqında” Azərbaycan Respublikası Qanununun tətbiq edilməsi barədə” Azərbaycan Respublikası Prezidentinin 2010-cu il 4 iyun tarixli 275 nömrəli Fərmanının 2.2-ci bəndinə əsasən Azərbaycan Respublikasının Nazirlər Kabineti **qərara alır**:

1. "Dövlət qeydiyyatına alınması tələb olunmayan fərdi məlumatların informasiya sistemləri" təsdiq edilsin (əlavə olunur).
2. Bu qərar imzalandığı gündən qüvvəyə minir.

Azərbaycan Respublikasının Baş naziri A.RASIZADƏ

Bakı şəhəri, 17 dekabr 2010-cu il
237

Azərbaycan Respublikası Nazirlər Kabinetinin
2010-cu il 17 dekabr tarixli 237 nömrəli qərarı ilə
TƏSDİQ EDİLMİŞDİR

Dövlət qeydiyyatına alınması tələb olunmayan fərdi məlumatların informasiya sistemləri

1. Dövlət qeydiyyatına alınması tələb olunmayan fərdi məlumatların informasiya sistemləri (bundan sonra - informasiya Sistemləri) "Fərdi məlumatlar haqqında" Azərbaycan Respublikası Qanununun tətbiq edilməsi barədə" Azərbaycan Respublikası Prezidentinin 2010-cu il 4 iyun tarixli 275 nömrəli Fərmanına əsasən hazırlanmışdır və "Fərdi məlumatlar haqqında" Azərbaycan Respublikası Qanununun 15.3.3-cü maddəsinə müvafiq olaraq, fərdi məlumatların işlənilmə məqsədindən və subyektlərin sayına qoyulan maksimal həddən asılı olaraq, dövlət qeydiyyatından keçirilməsi tələb olunmayan hallarda yaradılan fərdi məlumatların informasiya sistemlərini müəyyən edir.

2. Fərdi məlumatlar haqqında" Azərbaycan Respublikası Qanununun 15.3.1-ci və 15.3.2-ci maddələrində göstərilən hallarla yanaşı, aşağıdakı informasiya Sistemlərinin dövlət qeydiyyatına alınması tələb olunmur:

2.1. müəyyən olunmuş qaydada adsızlaşdırılmış, yaxud subyekt tərəfindən açıq elan olunmuş və ya subyektin razılığı ilə onun barəsində açıqlanmış fərdi məlumatların toplandığı və işlənildiyi, ümumi istifadə üçün yaradılmış informasiya Sistemləri;

2.2. milli arxiv fondu haqqında qanunvericiliyə uyğun olaraq arxivləşdirilmiş fərdi məlumatların toplandığı və işlənildiyi informasiya Sistemləri;

2.3. telekommunikasiya, poçt rabitəsi, ünvan və digər sahələr üzrə cəmiyyətin informasiya təminatını ödəmək məqsədi ilə subyektin yazılı razılığı əsasında onun təqdim etdiyi məlumatların (adı, soyadı, atasının adı, doğulduğu tarix və yer, cinsi, vətəndaşlığı, telefon nömrəsi və elektron ünvanı, yaşadığı və olduğu yer, ixtisası və iş yeri, məşğul olduğu fəaliyyət növü, ailə vəziyyəti, şəkli və digər məlumatlar) toplandığı və işlənildiyi ümumi istifadəli informasiya Sistemləri üçün - tərkibində 1000-dən az subyekt barədə fərdi məlumatlar olan informasiya Sistemləri;

2.4. ictimai birliklərin və digər qeyri-kommersiya təşkilatlarının üzvlərinə aid olan xüsusi kateqoriyalı məlumatların toplanması və işlənilməsi həmin təşkilatlar tərəfindən öz qanuni məqsədlərinə nail olmaq məqsədi ilə və üçüncü şəxsə subyektin razılığı olmadan verilməmək şərtilə aparılan informasiya Sistemləri üçün - tərkibində 1000-dən az subyekt barədə fərdi məlumatlar olan informasiya Sistemləri;

2.5. dövlət və ya yerli özünüidarə orqanlarının informasiya Sistemləri (qanunvericiliklə müəyyən edilmiş vəzifələrin icrası ilə bağlı dövlət və ya yerli özünüidarə orqanlarına təqdim edilən fərdi məlumatların toplanması və işlənilməsi həmin orqanlar tərəfindən həyata keçirildikdə) üçün - tərkibində 1000-dən az subyekt barədə məlumat olan informasiya Sistemləri;

2.6. elmi və statistik tədqiqat məqsədləri üçün mütləq qaydada adsızlaşdırılmış və dövlət sirri təşkil etməyən fərdi məlumatların toplandığı və işlənildiyi informasiya Sistemləri üçün - tərkibində 1000-dən az subyekt barədə fərdi məlumatlar olan informasiya Sistemləri;

2.7. subyektin həyat və sağlamlığını qorumaq üçün lazım olan fərdi məlumatların toplandığı və işlənildiyi informasiya Sistemləri üçün - tərkibində 1000-dən az subyekt barədə fərdi məlumatlar olan informasiya Sistemləri.